

ഒറ്റുകാരൻ

വെട്ടാൻ വന്നവനോട്
ബീഡി കൈനീട്ടി വാങ്ങി
മരം ഒരു പുക വിട്ടു.
'മരിക്കും മുമ്പ് നശിക്കണമെന്ന്
ഒരു ശാപമുണ്ടായിരുന്നു!'
ഓരോ വെട്ടിലും
ഇലകൾ നരച്ചു വന്നു
തടി വരണ്ടുണങ്ങി
ധൂതിയിൽ വൃദ്ധനായി
സ്വയം ശാപം വരിച്ച്
വേർ ഭൂമിക്ക് ദാനം നൽകി ഇല്ലാതായി.
വൈകിട്ട് വഴിതെറ്റി വന്ന ഒരു കിളി
കാണാനില്ലാത്ത മരത്തെച്ചൊല്ലി
നാട്ടുകാരോട് കലഹിച്ചു.
വറ്റാനായ ഒരു കുളം
ഭ്രാന്തനെപ്പോലെ ചിരിച്ച്
അതിനെ വന്ന വഴി തിരിച്ചയച്ചു.
അതിർത്തി മുറിച്ചു കടക്കുന്ന
പക്ഷികളില്ലാതെ
ആകാശങ്ങൾ കനത്ത്
ഇടിഞ്ഞുതുടങ്ങി.
താഴെ വീണ, നിറംകെട്ട
ആകാശത്തിന്റെ
കഷണങ്ങളുമായി
പുഴ തെക്കോട്ടൊഴുകി.
പരിചയമില്ലാത്ത ചരക്ക് കടത്തിയതിന്

പാലം പുഴയ്ക്ക് പിഴയിട്ടു.
പിണങ്ങി കരകയറിപ്പോയ പുഴ
മറുകര കാണാതെ
തെരുവുകളൊക്കെ അലഞ്ഞു.
ആരും തേടിവരാനില്ലാതായ കാട്
ഒസ്യത്തെഴുതി ഉറങ്ങാൻകിടന്നു.
ഭാഗംവെപ്പിൽ
അവനവന്റെ മഴയും വെയിലുമായി
കാടിറങ്ങിയ മരങ്ങൾ
കഥകേട്ടറിഞ്ഞ്
പ്രഥമവിപ്ലവകാരി സഖാവിനെ
സ്തുതിച്ചു.
കൂട്ടക്കൊലയായിത്തീർന്ന
മരണത്തിന്റെ പേരിൽ
രക്തസാക്ഷി ഒറ്റുകാരനായി
നരകത്തിലെ വിറകടുപ്പിൽ
ഒറ്റയ്ക്ക് പുകഞ്ഞു



Arun Das
M8

